

୩

ଶ୍ରୀ ଜୁଲାଈ କଣ୍ଠ ଶାମ

[ଜୁଲାଈ ୧୯୩୭]

पात्र-परिचय

१—प्रमोद—राष्ट्रवारणी समाचार-पत्र का संचाददाता और उषा	
का पति ।	आयु २५ वर्ष
२—उषा—फैशन की देवी ।	आयु २० वर्ष
३—अशोक—प्रमोद और उषा का मित्र, मुंसिफ़ ।	
	आयु २३ वर्ष
४—राजेश्वरी—प्रमोद की आराधिका और उषा की सखी ।	
	आयु २१ वर्ष

५—पोस्टमैन ।

इस नाटक का सर्व प्रथम अभिनय कायस्थ पाठशाला यूनीवर्सिटी कॉलेज के विद्यार्थियों द्वारा १९ दिसम्बर सन् १९३८ में डॉ ताराचन्द एम० ए०, डॉ० फ़िल् और लेखक के निर्देशन में हुआ। भूमिका इस प्रकार थी :

प्रमोद	...	श्री भुवनेश्वर प्रसाद
उषा	...	श्री हरिश्चन्द्र
अशोक	...	श्री सोहन लाल
राजे	...	श्री बजभूषण
पोस्टमैन	...	श्री अवध विहारी लाल

प्रमोद का मकान। समय ४ बजे शाम। कमरे में एक और महात्मा गांधी का चित्र, दूसरी ओर प्रमोद का फोटो। खुट्टी पर कुछ कपड़े टैंगे हुए हैं। समीप ही कैलेंडर, जिसमें १८ जुलाई का पृष्ठ। दरवाजे के ऊपर बताईक।

प्रमोद इत्याहावाद यूनिवर्सिटी से पुम० पु० पास कर चुका है, पर उस पर फैशन का प्रभाव बिलकुल नहीं है। वह साफ़ धोती और आधी बाँह की खदर की कमीज़ पहने हुए है। पैर में स्लीपर्स। बाल घिरे हुए।

वह 'राष्ट्रवाणी' के सम्पादन-विभाग में काम करता है, संचादाता है। समाचार संग्रह करना उसका प्रधान कार्य है। इस समय भी वह टेब्ल पर काम कर रहा है। रविवार का दिन है, पर उसके कार्य-क्रम में रविवार नहीं है। वह एक अभेजी समाचार-पत्र को सामने रख कर उससे समाचार संग्रह कर रहा है। उसकी आयु पचोस वर्ष की है, पर कार्याधिक्य से वह अधिक आयु का जान पहिता है। मुख पर जैसे जिम्मेदारी की गंभीरता है।

उसके समीप ही उसकी छी उषा, बी० प० लिपस्टिकलगा रही है। वह लगभग २० वर्ष की होगी। सुन्दर मुख और निखरा हुआ रंग। फैशन ने उस पर पूर्ण प्रभाव छोड़ रखा है। सलोने मुख पर क्रीम और उस पर पाउडर की चाँदनी। क्रेप की साढ़ी और उस पर चापुल का जम्पर। कानों में नये डिज़ाइन के इयरिंग। कन्धे के समीप डायमंड ब्रूच। गले में सोने की चेन और स्वस्तिका। हाथ में सोने की गोलबढ़ी और एक पतली रेशमी चूड़ी।

वह कुछ अस्थिर है। प्रमोद की नज़र बचाने करने में लगी हुई बलौंक देख लेती है, जिसमें चार बजने में २ मिनट हैं। प्रमोद अपने कार्य में लीन है। वह लिखने के बाद अपने समाचार-संग्रह का अवतरण पढ़ता है:—

भयंकर दुर्घटना !

आहत छी-पुर्खों का लोमहर्षक चील्कार !!

बिहटा—१८ जुलाई—अभी तक की ट्रेन-दुर्घटनाओं में सब से भयानक वह है जो पटना के पास बिहटा नामक स्थान में १७ वीं तारीख की रात्रि को घटी। पजाब-हावड़ा एक्सप्रेस, जो पचास मील के बीच से जा रही थी, अचानक बिहटा के समीप उलट गई.....[एक कर अग्रेज़ी अख्त गर की ओर देखकर] सम थी हन्डू-डैसिंजर्स् । हाँ, [फिर अपने अवतरण को पढ़ता हुआ] तीन सौ यात्री घायल हुए। सौ की तो मृत्यु ही हो गई। एँजिन रास्ते से टेढ़ा होकर नीचे गिर पड़ा जैसे कोई दैत्य ढोकर खाकर बैठ गया हो। चार-पाँच डिब्बे चूर-

चूर हो गए। चारों ओर हाहाकार मचा हुआ है। कोई न्कोई यात्री तो अझनविहीन हो गये। एक व्यक्ति के दोनों हाथ कट गये। उसकी नव-विवाहिता पत्नी . . . [चार बजते हैं]

उ०—[ऊबकर]—डैश इट् आल ! चार बज चुके, तुम्हें अपने काम से फुर्सत ही नहीं। [अस्थिर होकर घड़ी की ओर देखती है, फिर लिपस्टिक लगाने लगती है।]

प्र०—[पूर्ववत् ध्यान-मस्त]—उसकी नव-विवाहिता पत्नी को भी चोट लगी है, किन्तु वह साधारण है, पर उसे जो मानसिक चोट लगी है वह शारीरिक चोट से कितनी भयानक है ! उसका—

उ०—[हाथ की घड़ी की ओर देखकर] कब तक तुम्हारा काम समाप्त होगा ? कहीं बाहर निकलना भी चाहूँ तो मर के भी नहीं निकल सकती। चार बज चुके [सिङ्ग मुद्रा ।]

प्र०—[उषा की ओर देखकर] तो क्या हुआ उषा ? जब काम सिर पर ही है तो चार बजे चाहे चौदह। उसे तो करना ही होगा।

उ०—[ज्यंग से]—अच्छा काम करना होगा ! मैं तो मरी जा रही हूँ। चौबीसों घटे घर में बन्द रहूँ। यह मुझसे नहीं होगा। कहाँ कालेज डेज़ में पिकनिक, मीटिंग्ज़, लेक्चर्स, सिनेमा और कहाँ यह कैदखाना ! ऐसे तो मैं मर जाऊँगी ।

प्र०—तो तुम्हें बाहर जाने से रोकता कौन है उपा ? जाओ जहाँ जी चाहे। पार्क में धूमो, सिनेमा जाओ, यहाँ जाओ-नहाँ जाओ। मैं कब तुम्हें रोकता हूँ ? तुम्हारे आहार-विहार के जीवन में मैं रकावट

नहीं डालना चाहता उषा । पर सोचो, मैं कैसे सब समय तुम्हारा साथ दे सकता हूँ ? 'राष्ट्रवाणी' न्यूज़ पेपर के आफिस में हूँ । रोज़ समाचार मेजना पड़ता है । अनुवाद करना पड़ता है । लेख लिखना पड़ता है अगर यह सब न करूँ तो काम कैसे चलेगा ? यह संवाद आज ही—अभी ही—शाम को मेजना है, नहीं तो कल अखबार कैसे निकलेगा ? नये समाचार तो रखना ही होगा । विहटा की द्वेन दुर्घटना……

उ०—[कुँझा कर]—द्वेन दुर्घटना, भूकम्प, स्लेग ! क्या करूँ बैठकर रोज़ ? संसार में तो यह रोज़ का काम है । इसके लिए कोई नहाना, खाना, सोना छोड़ दे ? तुम्हारे लिए भी यह रोज़ की बात है । सब को संडे की छुट्टी है, आप आज भी खच्चर की तरह जुते हुए हैं । और अगर तनख्वाह भी अच्छी होती तो ग्रनीमत थी……गिने हुए चालीस……शः [घृणा प्रदर्शन]

प्र०—[शान्ति से!] उषा, तुम चाहे जो कुछ कह लो, पर अगर एम० ए० और एम० एस०-सी० पास करने पर भी मैं ऊँची जगह न पा सका तो इसमें मेरा कितना दोष है ?

उ०—तो फिर किसका दोष है ? मेरा ?

ग्रमोद—तुम्हारा क्यों ? अपने गरीब पिता के रक्त से बने हुए रूपयों की धारा यूनीवर्सिटी के आफिस में बहाकर मैंने डिगरियाँ मोल लीं । एम० ए० या एम० एस०-सी० के दो तीन अक्षर ही पिता जी की सारी कमाई को पी गए । पर इस सब के बाद मुझे मिला क्या ! कितनी जगह मैं धूमा । लखनऊ, रोकी, जमशेदपुर—कितनी जगह

एझीकेशंस भेजीं, कितने साहबों से मिला पर एक ही उत्तर—जगह नहीं है।

उ०—सब के लिए जगह है केवल आपके लिए ही नहीं !

प्र०—[पूर्ववत् स्वर में] सुना था, अनएम्बायमेंटकमिटी भी बैठी थी। सर सप्रू ने कितनों को क्रास-एग्जामिन कर रिकमेंडेशंस भेजीं, पर उसका परिणाम क्या हुआ ? कुछ नहीं। सब भूठ—ओफ, कहाँ कहाँ मैं नहीं गया ? किस से मैंने प्रार्थना नहीं की ? मैंने सब कुछ किया केवल आत्म हत्या नहीं की। यही मेरा दोष है !

उ०—आत्म-हत्या क्यों करते ? पर यह चालीस की नौकरी तो गले से नहीं उत्तरती। तुम्हारे एम० ए० पास होने पर ही तो मेरे पिता ने तुम्हें पसन्द किया था। डिप्टी कलेक्टर होकर भी भूल कर बैठे। न जाने कितनों के लिए जजमेंट लिखते हैं, कितनों को कैद की सज्जा देते हैं। लोगों को सज्जा देते देते मुझे भी यह कैद की सज्जा दे बैठे !

प्र०—तुम स्वतंत्र हो उषा। अपने पिता को क्यों दोष देती हो ?

उ०—हाँ, उन्हें क्या मालूम था कि पोस्ट-ग्रेजुएट महाशय डिप्टी कलेक्टर न होकर चालीस रुपये के सवाददाता होगे ! [घृणा से] सवाददाता—अन्नदाता—कितना फूहड़ शब्द है ! डिप्टी कलेक्टर और सवाददाता ! कल्पना और सत्य में कितना अन्तर है ! जितना चारसौ और चालीस मे। चालीस में मेरा क्या होगा ? पचास रुपये तो कादर मथली मुझे जेव-खर्च के लिए देते थे। ऊपर से मैं अपने कम्फर्ट्स पर जो खर्च करती थी वह अलग। चालीस तो मेरा बैरा

पाता है। सुलेमान। चालीस में आप खाइएगा या मुझे खिलाइएगा ? चा...ली...स [सोचकर] सुनाजी, मैं घर जाऊँगी। पिता के यहाँ रेशम, यहाँ खद्दर के चिथड़े।

प्र०—उपा, इतनी अवहेलना क्यों करती हो ? आखिर इसमें मेरा क्या दोष ? इतनी मेहनत करता हूँ, तब इतना मिलता है। यदि न करूँ तो इतना भी नसीब न हो। मैं यदि किसी तरह समय बरबाद करता, काम न करता, मेहनत न करता, तो तुम्हारा कहना ठीक था। पर मैं काम करते करते हैरान हूँ और तुम खुश नहीं हो ! मैं जानता हूँ कि इन चालीस रूपयों में तुम्हारी एक साड़ी भी न आवेगी। तुम्हें तरह-तरह के ब्रूचेज, जम्पर्स, हेयरपिन्स, इयररिंग चाहिए। वी० ए० मे तो तुम न जाने क्या क्या पहनती थीं, जिनके नाम भी मुझे याद नहीं। पर यह सब कहाँ से लाऊँ ? मैं स्वयं लज्जित हूँ, पर बतलाओ मेरे लिए कौन सा रास्ता है ? मैं अपने ऊपर एक पैसा भी खर्च नहीं करता। सब तुम्हारा है—सब तुम्हारा है।

उ०—[व्यङ्ग से] “तुम्हें तरह तरह के ब्रूचेज, जम्पर्स, हेयर-पिन्स चाहिये।” तो इसके लिए मैं क्या करूँ ! क्या ये मामूली चीज़ें भी पहनना छोड़ दूँ ! कौन सा खर्च कम कर दूँ जिससे आपके चालीस रूपयों में बचत हो जावे ! फासफरीन न पिँड़ तो सर में दर्द हो जाता है ! फोनटोना के बिना कमज़ोरी मालूम होती है। यार्डले मुख पर न लगाऊँ तो मालूम हो जैसे ब्रसों से बीमार हूँ। कहिये तो सिरोतीन रोश् ही खाना बन्द कर दूँ—पर ! उसके बिना कभी कफ से ‘सफर’ करती हूँ। या फिर ‘क्रासवर्ड’ मेजना बन्द कर दूँ ?

प्र०—कुछ मत बन्द करो। मैं मर कर भी जितना कमा सकूँगा, कमाऊँगा। मैं यदि अधिक नहीं कमा सकता तो मेरा दोष !

उ०—आपका दोष न हो, पर मेरा मन तो यहाँ नहीं लगता। मैं अपने घर जाऊँगी।

प्र०—[स्नेह से]—मेरी उषा, यदि खुशी से घर जा रही हो तो सौ बार जाओ, पर यदि नाराजी से जा रही हो तो मैं क्या कहूँ ! दो महीने हुए मेरा तुम्हारा विवाह तो हो ही चुका है। भाग्य की ज़ंजीर ने हमें तुम्हें दो पेंडो की तरह उलझा दिया है सब समय के लिए। यह स्थिति अब सुलभ नहीं सकती। यदि इसी में तुम्हारी प्रसन्नता है तो

उ०—प्रसन्नता और अप्रसन्नता की बात नहीं है। मेरी माँ की तबीयत भी ठीक नहीं है। उन्हें देखने जाना है।

प्र०—[लाचार होकर] मेरे पास तो छुट्टी नहीं है। कहो तो ले लूँ जितने दिन की तुम कहो।

उ०—आपके कष्ट करने की आवश्यकता नहीं। मुझे किसी का एहसान नहीं चाहिये। मैं अशोक के साथ चली जाऊँगी। वे भी तो देहरादून के रहने वाले हैं।

प्र०—अशोक के साथ.....?

उ०—हाँ, अशोक के साथ। आप उन्हें जानते होंगे। हम लोगों के साथ वी० ए० में पढ़ते थे। जार्ज-टाउन में रहते थे। उनके पास क्रायसलर कार भी थी।

प्र०—हाँ, मैं अशोक को तो अच्छी तरह से जानता हूँ। वे तो अपने साथ ही पढ़ते थे। बिलकुल अप-टु-डेट।

उ०—हाँ, मैं उन्हें अपना भाई ही समझती हूँ। वे आज ही शाम को पढ़ने से आने वाले हैं। [क्लॉक की ओर देखती है।] शायद कल ही देहरादून चले जावें। सुनते हैं, मुंसिफी की जगह मिल गई है। वे अपनी जगह पर जाने से पहले देहरादून जाकर अपने पिता से मिलना चाहते हैं। न हो तो मैं भी साथ-साथ चली जाऊँ।

प्र०—क्या वे आज ही शाम को आने वाले हैं?

उ०—हाँ, आज ही शाम को। करीब सवा चार बजे। [हाथ की घड़ी की ओर देखती है।] मुमकिन है आते हो। सवा चार बज चुके हैं।

प्र०—तुम उन्हें अपना भाई समझती हो?

उ०—[कहता से] हाँ, बहुत दिनों से। क्या तुम्हें कुछ संदेह है? देहरादून मे भी वे मेरे घर अक्सर आया करते थे। मैं उनको 'अशोक भाई' कहा करती थी। यूनीवर्सिटी मे भी मैं उन्हें...।

प्र०—खैर, यह सब कहने की आवश्यकता नहीं। यदि तुम ठीक समझती हो तो मुझे कोई आपत्ति नहीं है। तुम अपनी स्थिति बहुत अच्छी तरह से समझती हो उषा! फिर यदि माताजी की तबीयत ठीक नहीं है तो मुझे तो तुम्हारे जाने मे कोई आपत्ति हो ही नहीं सकती।

उ०—[उंठोष से]—बस ठीक है। मैं जल्द ही जाने का विचार करूँगी।

प्र०—श्रान्छा तो, अब मैं अपनी दुर्घटना का संवाद पूरा कर लूँ?

उ०—[घड़ी देख कर] पर देखिए, मेरे सिर में अक्सर रात को जो दर्द हो जाया करता है उसके लिए डॉक्टर वैनजी ने य०० डॉ० क्रोन की पट्टी रखने के लिए कहा है। अच्छा हो, यदि आप उसे ले आयें। नहीं तो फिर दुकानें बन्द हो जावेगी। काम तो आप रात में भी कर सकते हैं।

प्र०—यों तो दूकानें ह बजे रात तक खुली रहती हैं, पर तुम्हारे कहने से मैं अभी ही लेता आऊँगा। फिर निश्चित होकर काम करूँगा।
[उठ कर खूँटी से कोट पहनता है।]

उ०—ओर साथ में जुकाम के लिए वैपेक्स भी।

प्र०—[कोट पहनते हुए]—ओर कुछ ……?

उ०—टाफीज़ और लैमन-डाप्स भी।

प्र०—[उषा की ओर देख तक देख कर] बहुत अच्छा।

[प्रस्थान]

[उषा क्लाक की ओर ध्यान से देखती है। फिर मोज़ा बुनती है। पर उसका मन नहीं लगता। एक किताब उठाकर पढ़ना चाहती है। उसे भी छोड़ देती है। अख्खार उठाती है। पढ़ती है। घोंककर—]

अच्छा ? दस वालिकाओं से भरी नौका हूबी ?

जबलपुर—१५ जुलाई—आज शाम को सग्राम-सागर के समीपवर्ती हरे-भरे पहाड़ी स्थान में स्थानीय स्कूल की कुछ छात्रायें पिकनिक के लिये गई थीं। संध्या समय जब वे सग्राम-सागर पर नौका-विहार कर रही थीं उस समय अच्छानक मधु-मकिखयों का एक झुड़ उस नौका पर टूट पड़ा। लड़कियों में हलचल मच गई और इससे नौका उलट

गईं। सभी लड़कियाँ जल-मझ हो गईं। अभी तक केवल दो पानी से बाहर निकाली जा सकी हैं। मल्लाहों द्वारा उनकी खोज हो रही है।

[सोचती है, गहरी साँस लेकर] अगर मैं भी उन्हीं के साथ छुब जाती !

[नैपथ्य में ओठों से सीटी बजा कर कोई अंग्रेजी स्वर में गाता हैः—इफ यू वेयर दि ओनली गर्ल एंड आइ दि ओनली च्वाय ।

आइ दि ओनली च्वाय ।]

[दरवाजे पर खट्खट की आवाज़]

उ०—[भौंहें सिकोइ कर]—कौन ?

स्वर—ए० के० गुसा, अशोककुमार !

उ०—[उल्लास से] अहः अशोक ! वेलकम !!

[अशोककुमार एम० ए० का प्रवेश। चौबीस वर्ष का सुन्दर नवयुवक। वेशभूषा में सुखचि और कला। बाल गिलसरीन से सेवारे हुए। स्वार्द्ध कालर और फूल की तरह बो। मर्सराइज्ड सूट। हल्का रेशमी रुमाल हृदय की तरह पाकेट में रखा हुआ है। पेटेण्ट शू। व्यक्तित्व इतना ताजा जैसे वह अभी ही स्नान करके चला आ रहा है। बलीन शेव। आँखों में रसिकता और ओठों में मुस्कान। हाथ में 'क्रेवन ए' सिगरेट का डिब्बा। आते ही कमरे में लेवेण्डर की खुशबू कैल जाती है। आते ही उपा को देखकर—]

ओः मिसेज गुसा ! उषा ! मिस उषा ! यू-एस-एच-ए !

उ०—[उल्लास से उठकर]—अशोक ! अशोक !! काम्रेनु-
लेशस !

अ०—[प्रसन्नता से] थैंक्स, उषा ! [हाथ मिलाते हैं] अच्छी तो हो ! हाऊ हूँ यू ?

उ०—हाँ, अच्छी हूँ किसी तरह ! तुम तो अच्छे हो ! [बैठते हैं]

अ०—वहुत, वहुत अच्छा ! उषा ! ओ० कै० | अभी पटने से आ रहा हूँ । बिहारा गया था । दि स्त्रै आबू डिस्ट्रॉटर । ओफ, अगर एक दिन पहले जाता तो मुमकिन था कि मेरा नाम भी उस लिस्ट में इनक्लूड होता । मैंने आज वहाँ के विकटिम्स को देखा । एक रोज़ पहले जाता तो लोग मुझे देखते ! [सिगरेट जलाता है ।]

उ०—कैसी बातें करते हो अशोक ? ईश्वर न करता तुम पर आँच आती ।

अ०—तुम्हारी ‘वैस्ट विशेष्ज’ कहाँ जाती ? इसी से तो बच सका । वहाँ की तो वहुत पैथेटिक साइट थी !

उ० [हुःखित होकर] आँ, वहुत पैथेटिक साइट थी ! मैंने जब यह न्यूज़ सुना तभी फेट हुई जा रही थी । अभी पाँच मिनट पहले मैं उसी दुर्घटना पर आँसू वहा रही थी । तुम तो उसे देख भी आए ! तो अभी ही आ रहे हो ? तुम्हारी राह बड़ी देर से देख रही थी । [घड़ी की ओर देखती है ।]

अ०—ऐसी बात थी ? थैंक्स । अभी शाम की गाड़ी से आ रहा हूँ । शायद कुछ लेट हो । मैंने तो तुम्हें लिख ही दिया था ।

उ०—हाँ, मैं जानती थी कि तुम आज शाम को आ रहे हो । अच्छा, कुछ जलपान ? चा ? मुझे ही अपने हाथ से तैयार करनी होगी । कोई नौकर तो—

अ०—ओः, तब तो और भी स्वादिष्ट होगी। ओ० के०। पर उहरो, तकलीफ मत करो। गाड़ी से उतरते ही मैं फ़र्स्ट क्लास बेटिंग रूम में चला गया। मुँह धोया। फिर अच्छा नाश्ता करके आ रहा हूँ।

उ०—तब ठीक बात है। फिर मैं आपकी आवभगत भी तो नहीं कर सकती। बहुत बड़े आदमी अशोक की। मैं तो ग्राही बहुत हूँ। और अशोक, तुम तो अब और भी बड़े आदमी बन गये, मुसिफ साहब!

अ०—[गर्व से] बड़ा कब नहीं था उपा ?, कालेज में भी बड़ा था। जार्ज टाउन में रहता था। मोटर पर रात-दिन सैर। सिनेमा। पैलेस का तो 'पास' ही मेरे पास था। इलाहाबाद जैसे सूखे शहर में भी मैं दो सौ फूँक देता था। जहाँ के लड़के फिलासफी या स्टैटिस्टिक्स की तरह ड्राइ हैं उस इलाहाबाद यूनीवर्सिटी में भी मैं वसन्त की बहार देखता था। उषा, और बड़ा आदमी किसे कहते हैं? [सिगरेट का धुँआ ओंठ उचका कर छोड़ता है।]

उ०—[उल्लास से]—वास्तव में तुम बड़े आदमी हो अशोक! तब भी ऐ और अब भी।

अ०—और उषा! तुम कैसी होगई हो? दुबली-पतली, न ठीक हँस सकती हो। और ठीक रो भी सकती हो या नहीं? पगली लड़की! पहले तो नैशटरशम की तरह खुशरंग, उषा की तरह सुसजित, औस की तरह निर्मल थी, और—

उ०—[दुःखी होकर]—अशोक, कुछ मत कहो। अब मेरा जी मत जलाओ। मैं पानी से बाहर की हुई मछली हूँ। [आँखों में पानी]

अ०—[सान्तवता देते हुए]—अरे तुम्हारी आँखों में पानी ! हुश् ! अच्छी अच्छी उपा, मैं आया हूँ और ऐसी बात ? अच्छा प्रमोदजी कहाँ है ?

उ०—वाहर गये हुए हैं ।

अ० [प्रसन्नता से]—क्या इलाहावाद से वाहर ?

उ०—नहीं, शहर ही में ।

अ०—अच्छा, कब तक लौटेंगे ?

उ०—एक आध घण्टे से पहले नहीं । चौक में उन्हें कुछ काम है ।

अ०—कोई खास ?

उ०—नहीं, य० डी० क्लोन और वैपेक्स लाने के लिए ।

अ०—क्यों, क्या उनकी तवियत ठीक नहीं है ?

उ०—नहीं ठीक है । मैंने ही भेजा है, मुझे ज़रूरत.

अ०—क्यों तुम्हें क्या हुआ ?

उ०—कुछ नहीं । [क्लॉक देखकर] तुमसे एकान्त मे मिलना चाहती थी !

अ०—[प्रशंसा से हाथ मे हाथ लेते हुए] ओः उपा, तुम बड़ी अच्छी हो । तुम पहले भी अच्छी थीं, उसी तरह जिस तरह मैं पहले भी इतना ही अच्छा था । और उपा तुम्हें बाद है ? उस दिन एलफ्रेड पार्क के लॉन पर तुम बैठी थीं । मैं पास ही तुम्हारी केश-शाशि के खुले हुए छोर में कोमल कलियों को कैद कर रहा था । नुन्दरता को सुन्दरता से बांध रहा था । लेडी आव॑ दि नाइट की सुगन्धि जैसे तुम्हारे सामने अपने को हवा मे खो देना चाहती थी । यूक्लिपिस के

पेड़ के पीछे से चाँद ने हमे देखा था और उषा, उस समय.....।

उ०—[खोकर] अशोक.....!

अ०—क्या कहूँ उषा ! तुम क्यां थी और अब क्या होगई ? जैसे ओस को किसी ने फूल से उठाकर काशङ्ग पर बहा दिया ! इन्द्रधनुष को काले बादल में लपेट दिया ! तितली के पखों पर कीचड़ लगा दिया !

उ०—[उद्धिम होकर]—कुछ मत कहो अशोक !

अ०—क्यों न कहूँ उषा ? मैं तो जैसे स्वप्न देख रहा हूँ । तुम्हारी प्रभा खोई देखकर मैं खुद खो गया हूँ ! मेरे पिता ने मेरे साथ बड़ा अन्याय किया जिस प्रकार तुम्हारे पिता ने तुम्हारे साथ । उनके रुद्धिगत होरोस्कोप के जजाल ने तो हम दोनों का बलिदान कर दिया । आज तुम्हें पाकर मैं कितना निहाल होता ! इसे तुम क्या जानो उषा ? आज तुम मेरे धन पर ही नहीं मुझ पर भी शासन करतीं तो मैं कितना धन्य होता ! मैं तुम्हें न पाकर कितना दुखी हूँ यह उस पेड़ से पूछो जो वसत आने से पहले ही काट दिया गया !

उ०—[मलीन होकर] और अशोक, तुम यदि मेरे हृदय को देखो तो मालूम होगा कि वह आँसुओं से बना हुआ है । मैंने कितनी ही रातें यों ही बिता दी हैं, जागते हुए ; जैसे किसी फूल को सुरक्षित रखने के लिए सन्दूक में बन्द कर दिया गया है । यह मेरी दशा है ! क्या इसका कोई उपाय नहीं है अशोक ?

अ०—(स्वतन्त्रता से)—है न । मेरे साथ चलो । फिर देखा जायगा ; मैंने तो तुम्हें पत्र में लिख दिया था कि आज शाम को आ

रहा हूँ और रात ही देहरादून चला जाऊँगा । यदि तुम्हारी अच्छा हो तो देहरादून चलकर कुछ दिनों रहो । फिर देखा जायगा । हम लोग मसूरी ही रहेंगे । वहाँ तुम्हारे माता पिता तो होंगे नहीं—[सिगरेट का छुआ उड़ाता है ।]

उ०—मैंने तो आज ही संवाददाता महोदय से कह दिया है कि मैं देहरादून जाना चाहती हूँ । मेरी माँ की तबीयत अच्छी नहीं है ।

अ०—(प्रसन्न होकर)—अच्छी बात बनाई, माँ की तबीयत अच्छी नहीं है ! अब इसमें तो किसी तरह की रुकावट हो ही नहीं सकती । अच्छा तो उन्होंने क्या कहा ?

उ०—उन्होंने कहा—मुझे कोई आपत्ति नहीं है ?

अ०—बड़े उदार हैं ! तुम्हारी तबीयत के खिलाफ नहीं जाते !

उ०—हाँ, हैं तो बड़े सीधे । सदैव मुझे प्रसन्न रखने की चेष्टा करते हैं । पर ज़रा रोमेस्टिक नहीं हैं । गंभीर हैं, जैसे सारे संसार की समस्या इन्हें ही सुलझानी है । और सुनो, मैंने कह दिया कि मैं अशोक के साथ जाऊँगी ।

अ०—अच्छा ? वे चौंके नहीं ?

उ०—पहले तो कुछ चौंके । बाद में मैंने पुरानी याद दिलाई कि तुम जार्ज टाउन में रहते थे । बड़े सरल और अच्छे थे । साथ ही माँ की बीमारी का ज़िक्र किया तो स्वीकृति दे दी ।

अ०—वाह बड़े सज्जन हैं ! अच्छा तो फिर चल रही हो ?

उ०—कब ?

अ०—आज रात । मुझे अभी जाना है । दो एक चौंके सत्य-भामा के लिए लेनी हैं । उन्हें स्वरीद कर लौटूँगा । संवाद-दाताजी से भी मिल लेना ज़रूरी है । मैं करीब बीस-बाईस मिनट बाद आऊँगा । मेरे मित्र की कार है ही । कुछ देर नहीं लगेगी । तुम उनसे निश्चय कर रखना । मैं उनके सामने ही स्वीकृति ले लेना चाहता हूँ । मैं तुम्हें उनके सामने ही ले जाऊँगा । फ्राम अरेडर दि लाफुल गार्डियन-शिप । समझीं ? मैं अभी लौटकर आता हूँ । फिर आज की रात हम लोगों के जीवन की मधुयामिनी होगी उषा । थैक्स बी टु दि गाड्डेस वीनस !

उ०—पर अशोक, मुझे कुछ भय लगता है !

अ०—हैं अ० ! एक ग्रेजुएट लेडी और भय ? उषा, क्यों स्वर्य अपने एज्यूकेशन को लज्जित करती हो ? शर्मीली लड़की ! [उत्साह देते हुए] उठो, चीयर अप् ! मेरे साथ चलो । बुरा न लगेगा । सत्यभामा के साथ रहना ।

उ०—यह सत्यभामा कौन ?

अ०—मेरे संबन्धी के दूर के रिश्ते की कोई वहन । बड़ी सीधी लड़की है ।

उ०—अच्छा । तो, फिर अशोक मैं तो इस जीवन से ऊब गई हूँ !

अ०—संवाद-दाताजी के पास जीवन ही क्या ! स्याही, काग़ज़, क़लम और अख्लबारों के ढेर । काग़ज़बालों के तक़ाज़ो । एक जापानी बड़ी [बक्सोंक की ओर देखकर] दो एक दूटी टेबुल्स और मैले खद्दर

का पोश। वहाँ, मेरे साथ मसूरी में देखो। खुद का बगला जिसमे बीस तो खानसामें ही हैं। मझमली गद्दे, जिन पर बैठो तो मालूम हो किसी की गोद मे बैठी हो। रेशमी झालरे। अधखुली खिड़की से स्नोवेट् मार्निंग सन् की सुनहली किरणे यदि सारे शरीर को चूम लें तो बुरा न लगे। कमरे मे रखे हुए मल्टीकलर्ड क्रोटन के इन्द्र-धनुष। शाम को ठड़ी सड़क पर रॉविन के जोड़ो का कोलाहल और उसी समय साथ साथ वाकिंग। शाम को पैलेडियम में अनेक तरह के शो और डास। बालनट की आराम कुसियों पर आइस क्रीम और जिन् की उड़ती हुई मस्ती भरी महक · · · · · ।

उ०—अशोक, निश्चय ! निश्चय !!

अ०—तो किर आज रात को चलना निश्चय रहा ?

उ०—निश्चय। मोस्ट डेफिनिटली। अशोक !

अ०—तो किर· · · · · ।

बाहर दरवाजे पर आवाज़

उ०—[शक्ति होकर]—कौन ? [अशोक उठ खड़ा होता है ।]

[एक सत्रह वर्षीया युवती का प्रवेश। वस्त्रों में सरलता। सुद्धा में गर्भारता। वह सौदर्य की साक्षात् देवी है। भौंहों के बीच में रोली की नन्ही सी बिन्दी। ओढ़ों की मिलन-रेखा में जैसे मुस्कान ढूब गई है। अशोक दो देखकर वह कुछ विचलित हो जाती है। आकर उषा को चुपचाप नमस्ते करती है ।]

उ०—[हँसकर]—ओ राजे, तुम हो ? आओ, ये मेरे बालसखा श्री

अशोककुमार गुप्ता, एम० ए०, एल-एल० बी० मुंसिफ और [अशोक से] ये मेरी सखी राजेश्वरी देवी। मैट्रिक तक हमारे और आपके संवाद-दाताजी के साथ पढ़ी हैं। बड़ी सरल और मिष्ट-भाषिणी हैं। जैसे ब्रह्मा ने इनके गले में एक कोयल बिठला दी है। [उषा और अशोक अद्वितीय करते हैं। राजे लज्जित होकर रह जाती है। वह गंभीर है।]

अ० [रसिकता से]—हूँ, ब्रह्मा ने इनके गले में एक कोयल बिठला दी है, तब तो ये सिर्फ वसन्त ही में बोलती होंगी ? [हास्य]

उ०—वाह, तुम तो अभी से हँसी करने लगे !

अ०—ये बोली नहीं न ? आने की खबर भी दी तो दरवाजे पर आवाज़ करके। आकर नमस्ते भी की तो चुपचाप।

उ०—क्या तुम अपने जैसा बातूनी सभी को समझते हो ?

अ०—बोली तो बोलने के लिए ही है। गले में बन्द रखने के लिए नहीं।

उ०—राजे वाणी का काम अखिंतों से लेती है। इतनी लज्जाशीला है।

अ०—केवल लज्जा के समय या अन्य समय भी ? [तिरछी दृष्टि]

रा०—[कदुता से]—उस समय विशेष रूप से जब मुझे कोई बात अच्छी नहीं मालूम देती।

अ०—[नम्रता से]—ओः मुझे ज्ञान कीजिये श्रीमती राजेश्वरी देवी जी। यदि मेरी बात आपको अच्छी न लगी हो। अच्छा, उषा जाता हूँ। वीस-पन्द्रीस मिनट बाद आऊँगा। संवाददाताजी से मिलता जाऊँगा।

उ०—अच्छी बात है । नमस्ते ।

रा०—[नमस्ते करते हुए]—श्रीमती राजेश्वरी देवी को भी सादर नमस्ते । [राजे मौन नमस्ते करती है । अशोक का प्रस्थान ।]

उ०—कहो राजे, कैसे आईं ? कोई विशेष बात ? इधर महीनों तुम्हारे दर्शन नहीं हुए । बैठो ! [राजे बैठती है ।]

रा०—वहिन.....[रुक जाती है ।]

उ०—कहो, कहो, रुक कैसे गईं ?

रा०[करुण स्वर में]—मुझ पर विशेष [संकट] आ पड़ा है । सहायता करोगी ?

उ०—[उत्साह से]—ज़र्लर । कहो क्या बात है ?

रा०—मेरे पास जबलपुर से सूचना आई है कि मेरी बड़ी वहन मृत्यु-शैया....!

उ०—[अस्थिर होकर]—ऐ, मृत्यु-शैया पर.....?

रा०—हाँ, जल में हूव गई थीं । वे.....[कुछ बोल नहीं सकती ।]

उ०—जल में हूव गई थीं ? हाँ, अभी मैंने समाचार-पत्र में पढ़ा कि जबलपुर में दस बालिकाओं से भरी नौका सग्राम सागर में हूव गई । कहीं उन्हीं में तो तुम्हारी बहिन नहीं थीं ?

रा०—[दुःखी स्वर में]—हाँ, उन्हीं में थीं । पिकनिक में गई थीं । वे वहीं बालिकाओं की संरक्षिका थीं । छात्राओं के साथ वे भी जल में हूव गई थीं । किसी तरह निकाली गई हैं । मृत्यु-शैया पर हैं । [साशु नयन]

उ०—राजे, यह सुनकर मुझे बहुत दुःख है। कहो तुम्हारी सहायता कैसे कर सकती हूँ ?

रा०—मैं अपने साथ प्रमोद जी को ले जाना चाहती हूँ। मैं उन्हीं के साथ जवलपुर जाऊँगी !

उ०—अकेली ?

रा०—हाँ, अकेली। मैं उन्हें अपना भाई मानती हूँ। वे मेरे अद्वेय बड़े भाई हैं। सहोदर ही भाई ।

उ०—[उद्भ्रांत हो अस्फुट शब्दों में] —भाई !

रा०—[दृढ़ता से]—हाँ भाई। वे मेरे प्रमोद भाई हैं। मैं उन्हीं के साथ जाऊँगी और मेरे साथ कौन है जो जावे ? बृद्ध पिता-मह आ जा ही नहीं सकते। भाई बहुत छोटा है। पिता की परसाल मृत्यु ही हो गई ।

उ०—[विदग्ध होकर] —भाई मानती हो ? [सम्भलकर] पर उन्हें तो कुर्सित ही नहीं है।

रा०—मैं जानती हूँ, पर वे बहुत उदार हैं। उन्होंने मुझपर अनेक उपकार किये हैं। ऐसे आदमी ससार में बड़ी कठिनता से मिल सकेंगे।

उ०—सचमुच ?

रा०—[प्रशंसा के स्वरों में] —वे धनी न हों तो क्या हुआ, वे हृदय के धनी हैं। हृदय को पहचानते हैं और सच्चे मनुष्य हैं। धन और रुतबे से कोई आदमी बड़ा नहीं होता। आदमी बड़ा होता है अपने हृदय से। वे तेजस्वी हैं, उदार हैं।

उ०—[विवशता से] —मेरे लिए तो सिर्फ संवाददाता हैं।

रा०—तुम यदि उनका संवाद न समझो तो इसमें उनका क्या दोष ? उनका संवाद मनुष्यत्व का सवाद है। वे दूसरे के लिए अपना सब कुछ दे सकते हैं। मेरे पास इसके अनेक प्रमाण हैं।

उ०—[जिज्ञासा की विष्ट से]—प्रमाण ?

रा०—चार वर्ष बीत गये। एक बार जब मैं साइकिल पर बाजार जा रही थी उस समय एक इक्केवाले की लापरवाही से मेरी साइकिल इक्के से लड़ गई और मुझे सिर में गहरी चोट लगी। उस समय प्रमोद जी वहाँ एक भिखारी को रास्ता दिखला रहे थे। उन्होंने मुझे देखते ही मेरी साइकिल के टेड़े हैंडिल को सीधा किया और मेरे सिर की चोट को अपने रेशमी रुमाल से बाँध दिया। साइकिल तो मेरे घर पहुँचा दी और मुझे अस्पताल ले जाकर मेरे धाव की ढोसिङ्ग कराकर बड़ी सहायता की। मेरे सिर में बाँधा हुआ वह उनका रुमाल आज भी मेरे पास सुरक्षित है।

उ०—[किंचित व्यंग से]—स्मृति-स्वरूप ?

रा०—जो समझो। मैं उन्हें भूल नहीं सकती, वे भूलने योग्य नहीं हैं। मैं उन्हें भुला नहीं सकी।

उ०—और वे तुम्हें भूल सके ?

रा०—[गहरी साँस लेकर]—वे तो मुझ से आज तक नहीं मिले। मैं कुछ महीनों पहले तुम्हारे पास आई थी, विशेषकर उन्हीं के दर्शन करने के लिये। पर उस समय वे कहीं बाहर गये हुए थे। शायद बिहार में नदियों की बाढ़ से पीड़ित किसानों की रक्षा करने के लिए। कितने उदार हैं वे। जब मुझे सिर में चोट लगी थी तभी उनके दर्शन

हुए थे । इस घटना को हुए चार वर्ष बीत गये । तब से उनसे बाते ही नहीं हुईं । काश, मुझे फिर कहाँ चोट लग जाती ।

उ०—[व्यंग से] छद्य में ?

रा०—[उत्तेजित होकर] हँसी मत करो वहिन । वे कितने बड़े हैं यह तुम अभी तक नहीं जान सकीं । वे मेरे सहोदर भाई से भी अधिक हैं, मैं किस श्रद्धा से उनकी पूजा करती हूँ, यह तुम क्या जानो । वे कितने महान् हैं ! न जाने उन्होंने कितनों पर ऐसे उपकार किये होंगे ? मेरी याद उन्हें क्या होगी ? इसीलिए डर रही हूँ कि वे मुझे पहचानेगे भी या नहीं ।

उ०—क्यों, तुम तो उनके साथ पढ़ी भी हो !

रा०—हाँ, यों तो मैं उनके साथ कुछ दिनों पढ़ी हूँ; पर कभी उन्होंने मुझसे पहचान करने की कोशिश नहीं की । मैं अपना परिचय देने के लिए उनका वही रुमाल लाई हूँ जो उन्होंने मेरे सिर में बाँधा था । इसी से चाहे वे मुझे पहचाने । देखो वह यह है । [रुमाल आगे बढ़ाती है ।]

उ०—[हाथ में लेकर बड़ी सावधानी से देख कर] ओहो, बड़ी सावधानी से सुरक्षित है ! यह इस कोने में लिखा है ‘पी’ । राजे, यदि इसे मैं फाड़ छालूँ ?

रा०—[घबराकर हाथ पकड़कर] नहीं उपा, उसे मत फाड़ना । मेरे जीवन की पवित्र समृति फट जायगी । मैं मर जाऊँगी ।

उ०—[मुस्कुराकर] घबड़ा गई ? बड़ी भारी निधि है ! रंशम का छोटा सा टुकड़ा !! यह लो [लापरवाही से देती है ।]

रा०—[रुमाल लेकर तह करते हुए] रेशम का ढुकड़ा ही सही । पर यह उनकी महत्ता और उपकार का जीवन-पर्यंत उदाहरण है । उसे तुम क्या समझो उषा !

उ०—इसीलिए शायद अभी तक अविवाहिता हो !

रा०—[रुचता से] उषा, इस समय मैं तुम्हारा परिहास सुनने नहीं आई हूँ । मैं इस समय सकट में हूँ । तुम्हारी सहायता चाहने आई हूँ ।

उ०—[जैसे उसकी विपत्ति का स्मरणकर] अह्, क्षमा करना राजे । मैं बिलकुल भूल गई । मैं जानती हूँ, मेरा स्वभाव बहुत वैसा हो रहा है । इससे मुझे छुटकारा नहीं । राजे, क्षमा करना ।

रा०—अच्छा वहिन, मैं कल ही जबलपुर जा रही हूँ । यदि तुम भी उनसे कहोगी तो वे अवश्य मेरे साथ चलेंगे । किसी की बीमारी या किसी की विपत्ति सुन कर वे सब कुछ कर सकते हैं । मैं तो यह विश्वास पूर्वक कह भी नहीं सकती कि उनको मेरा स्मरण होगा । मैंने जब जब प्रथम किया कि उनके दर्शन कर्त्ता तब तब वे किसी न किसी काम से बाहर चले जाते थे । उदार है कर भी चरित्रवान् । उषा, ऐसे व्यक्ति संसार में कितने हैं । उदार, चरित्रवान्, किसी के सङ्कट में वे सब कुछ कर सकते हैं ।

उ०—[सोचते हुए] हाँ, इसका प्रमाण मेरे पास भी है कि नेरी माँ की बीमारी सुन कर उन्होंने मुझे जाने की आज्ञा बड़ी आसानी से दे दी ।

रा०—[चौंककर] तो क्या तुम्हारी माँ बीमार हैं ?

उ०—[कुछ उत्तर नहीं देती ।]

रा०—तो फिर बहिन, मैं उनसे चलने का अनुरोध न करूँगी । वे इस समय कहाँ हैं ? काम कर रहे हैं ?

उ०—नहीं, बाहर गये हैं, चौक ।

रा०—आज भी बाहर ! हाथ, सब समय बाहर ! मेरा दुर्भाग्य ! कब तक लौट आवेंगे ?

उ०—यही धंटे, आध धंटे में ।

रा०—क्या तुम अपनी माता जी के पास जा रही हो ?

उ०—हाँ, सोच रही हूँ ।

रा०—तो फिर बहिन, वे भी तुम्हारे साथ जायेंगे । तुमने चलने के लिए उनसे कहा होगा ?

उ०—कहा तो था पर बाद में मैंने कहा कि मैं अशोक के साथ चली जाऊँगी ।

रा०—किस अशोक के साथ ?

उ०—इन्हीं अशोक के साथ जो अभी यहाँ बैठे थे । इतनी नल्दी भूल गई ?

रा०—ये अशोक ! बहिन, इसके साथ मत जाना । क्षमा करना । इनकी आँखों में जैसे पिशाच नाच रहा था । क्या तुम इन पर विश्वास कर सकती हो ? मैं तो इनकी दृष्टि से ही भयभीत हो गई थी । एक बात भी नहीं कर सकी ।

उ०—मैं अशोक को जानती हूँ, वे हमारे बालसखा हैं। हमारे साथ के पढ़े हुए हैं।

रा०—जो हो, तुम जानो। पर मैं तो ऐसे आदमी पर कभी विश्वास नहीं कर सकती। द्यमा करना यह आलोचना। अच्छा तो मैं जाती हूँ।

उ०—उनसे तो मिलती जाओ।

रा०—नहीं, यदि मैं उनसे मिली तो वे मेरे साथ चलना अधिक उचित समझेंगे। जब मेरी बहिन मृत्युशैया पर है तब वे मेरे साथ ही नावेंगे। मेरी आवश्यकता अन्य आवश्यकताओं से बहुत बड़ी है। पर बहिन, मैं तुम्हारी माँ की बीमारी में उम्हें तुमसे दूर नहीं हटाना चाहती। उन्हें तुम अपने साथ लेती जाओ। माँ की बीमारी में वे अनेक प्रकार से सहायक होंगे। तुम उनसे मेरा नमस्ते कह देना।

उ०—ठहरो, आते ही होंगे। [बाहर से शब्द] वे आये।

[बाहर से शब्द] पोस्टमैन।

उ०—अरे पोस्टमैन है ! [कुछ ज्ञोर से] अन्दर आओ।

पोस्टमैन—[अन्दर आकर]—ये डाक है। [अखबारों का बड़ा सा पुलिन्दा देता है] और ये प्रमोद बाबू के नाम एक मनी-आडर। जल्दी दसखत बनाइ दें। पोस्ट आपिस बन्द होइ वाला है। [उपा दस्तब्बत कर मनीआडर लेती है। पोस्टमैन चला जाता है।]

रा०—मनीआडर है ? क्या राष्ट्रवाणी का चन्दा है ?

उ०—नहीं, मोतीहारी से आया है। इन्होंने बिहार के बाढ़ पीड़ितों को मृत्यु के मुख से बचाया था इसलिए वहाँ के नागरिक इन्हें मान-पत्र देना चाहते हैं, ७ अगस्त को। साथ ही ये दो सौ रुपये भेजे हैं।

रा०—अच्छा, इतना सम्मान ! ओः ये कितने महान् हैं !

उ०—[सोचती रह जाती है ।]

रा०—अच्छा बहिन, अब जाऊँगी। मान-पत्र तो इन्हें ७ तारीख को मिलेगा, आज तो १८ जुलाई ही है। [कैलेडर की ओर देखती है ।] तब तक तुम इन्हे अपने साथ ले जा सकती हो। ये तुम्हारे बड़े सहायक होंगे।

उ०—ठहरो न कुछ देर ? वे आते ही होंगे ।

रा०—नहीं अब मैं जाऊँगी। मैं अकेली ही चली जाऊँगी।

[प्रस्थान]

[उषा थोड़ी देर तक सोचती रहती है। फिर प्रमोद की फोटो के लिनीप जाकर मुख की ओर देखकर स्वगत कहती है ।]—क्या ये इतने महान् हैं ! वास्तव में इतने महान् हैं ! राजे कहती है, उपकार करने पर भी विस्मरण ! उदार होकर भी चरित्रवान ! यदि तुम इनका संवाद न समझो तो इसमें इनका क्या दोप ! इनका संवाद मनुष्यत्व का संवाद है ! संवाददाता.....मेरे ... !

[प्रमोद का प्रवेश। वह थका हुआ है। रुमाल से पक्षीना पौँछता है ।] उषा, तीन जगह भटकने पर तुम्हारी दबाइयाँ मिलीं। इसी से इतनी देर हुई। सबसे पहिले लो ये टाकीज़, यह लो यह य० ढी० क्लोन और वैपेक्स।

उ० [कृतज्ञता से]—धन्यवाद ! अभी राजे आई थी—

प्र०—कौन राजे ?

उ०—राजेश्वरी देवी ।

प्र०—कौन राजेश्वरी देवी ?

उ०—वही जिनके सिर में चौट लगी थी ।

प्र०—(आश्चर्य से)—किनके सिर में ? कब ?

उ०—चार वर्ष पहले ।

प्र०—चार वर्ष पहले ? क्या हँसी कर रही हो ?

उ०—नहीं, सच कह रही हूँ । राजेश्वरी देवी, एक नवयुवती-साइकिल पर बाज़ार जाती है—उसकी साइकिल इक्के से लड़ जाती है—उसके सिर में चौट आ जाती है—आप भिखारी को राह दिखाने में व्यस्त हैं—आप अपने रेशमी रुमाल से उसका सिर बँधते हैं—उसे अस्पताल ले जाते हैं—आपके साथ वह कभी पढ़ती भी थी—राजे—राजेश्वरी देवी ।

प्र०—[स्मरण कर]—ओः वे राजेश्वरी देवी ! मुझे स्मरण ही नहीं रहा ।

उ०—इतना उपकार करने पर भी विस्मरण !

प्र०—उपा, मुझे स्मरण नहीं रहा । मैं दोषी हूँ ।

[बाहर अशोक की आवाज़]—प्रमोद ! मिस्टर प्रमोद ।

प्र०—कौन ?

[अशोक का प्रवेश । उसके हाथ में एक हैंड-बैग भी है ।]

प्र०—ओ, आओ भाई अशोक, कहो अच्छे तो हो ? [हाथ मिलाता है।] कहो कब आये ? अरे उपा, ये अशोक आए हैं, अशोक, अपने पुराने अशोक । [उषा चुप रहती है।] ओ, तुमने नमस्ते भी नहीं किया ! अरे अशोक, तुम भी उषा को देखकर चुप हो ! [उषा से] नमस्ते करो ! [उषा नमस्ते करती है।] अशोक भी दोनों हाथ जोड़ कर नमस्ते करता है ।]

अ०—भाई, पहले नंबर तुम्हारा है फिर उषा का । उषा जी, माफ़ करना । प्रमोद जी से ही पहले नज़र मिल गई ।

प्र०—तुम वड़े शैतान हो, तुम्हारी पुरानी आदतें अभी गई नहीं । अच्छा, यह बतलाओ, आए कब ?

अ०—अरे भाई, अभी आया 'जस्ट नाऊ' । अब पूछो कि कब जा रहा हूँ । बहेन ।

प्र०—इतनी जल्दी कैसे जा सकते हो ? इस बैग में क्या है ?

अ०—कुछ नहीं भाई, अपनी बहन सत्यभामा के लिये कुछ चीज़ें खरीदनी थीं । लगे हाथों मैंने सोचा, लाओ उषा के लिए भी एक हीरे की अँगूठी खरीद लूँ ।

उ०—[गंभीरता से] मुझे कोई अँगूठी नहीं चाहिए ।

अ०—यह कैसे मान लूँ ? आप लोग तो 'हाँ' को पहले 'न' ही कहती हैं । यह तो मेरा आर्ट है कि मैं आपको दूँ ।

उ०—मिस्टर अशोक, मैं ठीक कह रही हूँ । अँगूठी मुझे नहीं चाहिए । यैक्स ।

अ०—[जापरवाही से] मेरी प्रेजेंट आज तक किसी ने नहीं लौटाई । अँगूढ़ी लेनी ही होगी ।

[वैग में से अँगूढ़ी निकालता है ।] और यह मत समझना प्रमोद कि तुम्हारे लिए कुछ नहीं लाया । लाया हूँ—चार दस्ते सफेद काग़ज [काग़ज निकालते हुए] अग्रलेख लिखने के लिये । दो बड़िया होल्डर, न्यूज़ पेपर काटने की एक कैंची और……[अब चीज़ें टेबिल पर रखता है ।]

प्र०—[हँसकर]—अशोक, तुम्हारी हँसी अब तक नहीं गई । अरे, अब मुंसिफ़ साहब हो गये हो, मैंने सुना । काग्रेचुलेशंस ।

अ०—थैंक्स, सवाददाताजी ! मुंसिफ़ी और मेरी हँसी से क्या रिश्ता ? जो मुंसिफ़ी मेरा रोमास ले वैठे उस मुंसिफ़ी से मेरा गुण्डाई !

प्र०—अच्छा तो यह हीरे की अँगूढ़ी क्या होगी ?

अ०—तुम्हें कहाँ दे रहा हूँ ? दे रहा हूँ अपनी वहन उषा को सत्यभामा की तरह ।

प्र०—अशोक, इसकी ज़रूरत नहीं । मैं गरीब हूँ, मुंसिफ़ नहीं । यह हीरे की अँगूढ़ी हम लोगों से नहीं सँभलेगी । मैं इस अँगूढ़ी का उत्तर तुम्हें किसी तरह भी नहीं दे सकूँगा ।

अ०—क्या इस अँगूढ़ी के लिए मैं तुमसे कोई ‘रिटर्न’ चाहता हूँ ?

प्र०—अशोक, मैं गरीब हूँ पर अपनी मर्यादा के साथ हूँ । तुम न सोचो, मैं तो सोचूँगा । [उपा मौन होकर प्रमोद को एकटक देखती रह जाती है ।]

अ०—डैम इट्। यह फिलासफी ले बैठे। ख़ैर, उषा से समझ लूँगा। मुझे जल्दी जाना है।

प्र०—अच्छा, तो फिर इतनी जल्दी जा क्यों रहे हो? अभी ठहरो, दो एक दिन मेरे पास।

अ०—थैंक्स, मेरे पास समय नहीं है। प्रमोद, मुझे जल्द ही चार्ज लेना है। और फिर एक बात है। उषा की माँ की तबीयत ख़राब है। [उषा से] उषा, तुम्हारी माँ की तबीयत ख़राब है। तुम्हारी माँ की तबीयत ज्यादा ख़राब है। [उषा चुप रहती है।] तुम्हें मालूम हुआ? मेरे साथ तुम्हें देहरादून चलना है। [प्रमोद से] क्यों प्रमोद, तुम्हें भी तो ख़बर मिली होगी कि उपा की माँ की तबीयत ख़राब है।

प्र०—हाँ, उषा ही ने कहा था।

अ०—तो उषा भी जाना चाहती है, तुम्हे कोई आपत्ति तो नहीं है?

प्र०—मुझे कोई आपत्ति नहीं है। उषा की माँ की तबीयत ख़राब हो और उषा के भेजने में आपत्ति! कैसी वास्ते करते हों? फिर तुम्हारे साथ? मेरे परिचित, मित्र, सहपाठी! कब जा रहे हो?

अ०—आज, अभी शाम की गाड़ी से।

प्र०—अभी तो उनकी कोई तैयारी नहीं।

अ०—भई वाह, माँ को देखने जाने में किस तैयारी की ज़रूरत?

प्र०—तो भी कुछ कपड़े-वपड़े—

अ०—तो फिर वस इतना ही वक्त है ।

प्र०—चा तो पीते जाओ ।

अ०—फ़ारमैलिटी में मत पड़ो । द्रेन टाइम है सिक्स थरटीन, मुझे वहाँ पैने छः बजे पहुँच जाना चाहिए । स्टेशन यहाँ से काफी दूर है । उषा से तैयार होने को कह दो । और यह तो अपने चार दस्ते काग़ज । ज़रा लोग समझें तो कि हम लोग कितने फ़ैडली हैं । फिर यह प्रेज़ेट ।

प्र०—विना प्रेज़ेट के ही लोग हम लोगों को फ़ैडली समझते हैं, पर तुम्हारी प्रेज़ेट मैं लूँगा । इसकी कीमत मेरी नज़रों में स्वर्ण-पत्र के बराबर है ।

[अशोक मुस्कुराता है, उषा गमीर होकर प्रभोद को देखती है । अच्छा उषा, तैयार हो जाओ । अशोक के साथ जाओ । अच्छी तरह से रहना । अपने माता पिता से मेरा प्रणाम कहना । शीघ्र ही आने की कोशिश करूँगा ।]

अ०—[बीच ही मैं] मैं तो वहाँ हूँ । तुम्हारे कष्ट करने की ज़रूरत क्या है प्रभोद ? मेरे रहते किसी तरह की तकलीफ हो ? कैसी बातें करते हो, हुम हुए या मैं हुआ ? इट्-इज् आल दि सेम ।

प्र०—पर हुम तो चार दिन बाद चले जाओगे अपनी मुंसिफी पर ।

अ०—मैं सब इतज्ञाम कर जाऊँगा ; डॉक्टर्स, नर्सेस, कंपाउण्डर्स, सब को मैं उँगलियों पर नचाता हूँ । वह तो मुझे बायर मिला कि उषा की माँ की तबीयत ख़राब है । यही वजह है कि मैं देहरादून जा-

रहा हूँ । फादर से मिलना तो महज फारमैलिटी की बात है ।

प्र०—तो उषा, तुम जाने के लिए तैयार हो जाओ । मैं भी मुँह धो लूँ । धूल में भर रहा हूँ । [प्रस्थान]

अ०—तो उषा तुम तैयार हो जाओ । [उषा ऊपर हत्ती है ।]

हम लोगों के पास समय नहीं है । तुम तैयार हो जाओ उषा चलने के लिये—

उ०—अशोक तुम वडे नीच हो ।

अ०—ये भिड़कियाँ ! अभी से ? नीच हूँ, ऐसा हूँ, वैसा हूँ, । अच्छा ! मज़ाक रहने दो आलदो तुम्हारे मुँह से यह भी सुनना अच्छा लगता है । ओह, उषा जब गुस्से में भी तुम इतनी अच्छी लगती हो तो फिर खुश होने पर तो हैवेन अनवील्ड ! हैवान नहीं ।

उ०—[तीव्रता से] अशोक--

अ०—उषा, अब किसी डुएट के लिए हम लोगों के पास बच नहीं है । अब तो हम लोगों को अपनी जरनी का प्रोग्राम बनाना चाहिए । अच्छा यह बतलाओ, सीधे देहरादून ही चलोगी कि बीच में कहीं ठहरना……..

उ०—बको भत अशोक !

अ०—अरे, यह क्या कह रही हैं जनाव ! आपके रख तो वडे बडे-चडे हैं । आसानी से समृद्धने के नहीं । ज़रा बदल के कहूँ—हाउ ज्ञाइ हर द्वाइनेस हेल्ड्स हर हाई ईड !

उ०—शट् अप् ।

अ०—जनाब ने कोई नशा तो नहीं किया ? आखिर आपके
में हैं क्या रंग ? क्या चलने का इरादा नहीं है ?

उ०—[हङ्कार से] नहीं ।

अ०—[आश्चर्य से] नहीं ?

उ०—नहीं, तुम अकेले जा सकते हो । मैं न जा सकूँगी ।

अ०—अरे, तुम्हें हो क्या गया ? माँ की तबीयत ख़राब है और
तुम नहीं जाशोगी ! खूब रहा ।

उ०—मैं जानती हूँ, माँ की तबीयत ख़राब नहीं है । मैं नहीं
जाऊँगी ।

अ० [उसी स्वर में]—अभी तो तुमने कहा कि माँ की तबीयत
ठीक नहीं है ।

[प्रमोद का प्रवेश ।]

उ०—मेरी माँ की तबीयत अब ठीक है । मैं नहीं जाऊँगी ।

अ०—उषा, पागल हो गई हो क्या ? संवाददाताजी, अपनी
'राष्ट्रवाणी' में प्रकाशित करा दीजिए—उषा पागल हो गई ।

उ० [क्रोध से]—आप उन्हें संवाददाता कहकर मज़ाक न
उड़ाइए । आप उन्हें क्या समझें, वे क्या हैं ।

[प्रमोद आश्चर्य-चकित है ।]

अ०—'राष्ट्र वा णी' के सं वा द दा ता—[प्रत्येक अक्षर पर
झौर देता हुआ ।]

उ०—चुप रहो अशोक ! तुम अकेले जा सकते हो ।

अ०—तो क्या मैं अकेला ही जाऊँ ? तुम्हारी हीरे की ब्रॉगूढ़ी—

उ०—उसे अपने ही पास रख्खो । कभी काम देगी ।

अ०—तो मैं अकेले.....।

उ०—बिलकुल अकेले जाओ, अशोक । अब मैं तुमसे वात नहीं करना चाहती । [भीतर चली जाती है ।]

प्र०—[आश्चर्य से]—मैं नहीं समझ रहा हूँ कि यह क्या बात है !

अ०—जाने दो प्रमोद । आजकल की स्त्रियों पर क्या एतबार । कभी मैचेस्टर का सिल्क पहनती हैं, कभी प्रोसेशन में जाकर महात्मा गांधी की जय बोलती हैं । इन्हें हवा का रख समझ लो । चाहे जिधर बह जाँय । फीमेल माइण्ड इज ए मिस्ट्री मिस्टर । अच्छा तो फिर मैं जाता हूँ, ज़रा जल्दी में हूँ । अभी जाकर उपा को तुम छेड़ना मत । नशे में होगी, न जाने क्या-क्या कह दे ।

प्र०—क्या उषा देहरादून नहीं जा रही है ?

अ०—नहीं ?

प्र०—क्यों ?

अ०—पता नहीं । अभी एक मिनट में ठीक बातें कर रही थी—
अभी जाने क्या हो गया ?

प्र०—क्या हो गया !

अ०—गाड़ नोझ ! सारी तहजीब भूल गई ।

प्र०—सचमुच उषा का यह व्यवहार मुझे अच्छा नहीं लगा ।

मैं पूँछूँ क्यों नहीं जा रही है ?

अ०—जाने भी दो भाई, तुमसे भी वाही-तवाही बकने लगेगी । इन एज्युकेटेड गर्ल्स में यही बात तो खास है कि जो मुँह में आया दे मारा सर से । उनसे पूछना चाहा है ? तबीयत बदल गई । जनाव, अब नहीं जायेगे । करे, कोई क्या करता है ।

प्र०—अच्छा ! खैर, जब वह नहीं जा रही है तो तुम मेरा प्रश्नाम उषा के माता पिता से कह देना और माताजी के बारे में शीघ्र ही लिखना ।

अ०—ज़रूर, माँ की तबीयत खराब ज़रूर है । उषा ने खुद मुझसे कहा था । अब विलक्षण उलटी बात कहती है ।

प्र०—अशोक, मुझे मालूम होना चाहिये कि दरअसल वे क्यों नहीं जा रही हैं ।

अ०—पूछ कर क्या करोगे ? तुमसे भी वह ऐसी ही बातें करेंगी । जनाव, इन लोगों के आगे लियाकृत खत्म हो जाती है । पता नहीं किस बक्क क्या सोच जाय । बात करते करते इनडिफरेंट हो जाना तो इन लोगों का वर्थ राइट है ।

प्र०—[किंचित् हास्य ।] -

अ०—हाँ, भाई, अभी कहा कि माँ बीमार हैं, फिर कहा कि अच्छी हैं । अभी कहा कि देहरादून जाऊँगी फिर कहा नहीं जाऊँगी ।

प्र०—[अव्यवस्थित होकर] हाँ, मुझसे भी जब वे देहरादून जाने को बात कर रही थीं तो उन्होंने अपनी माताजी के बीमार होने के विषय में कहा था ।

अ०—स्वैर जाने दो, जब उनका दिमाग् कुछ शान्त हो जाय तब पूछना । अभी तो आराम करने दो । अच्छा भाई, तो मैं अब जाता हूँ ।

प्र०—तो फिर चले ही जाओगे ।

अ०—हाँ, जाना ज़रूरी है ।

प्र०—अच्छा, तो खबर लेने के लिए मैं शीघ्र ही आऊँगा ।

अ०—जरूर आना । हाँ, और देखो, तुम यह मत सोचना कि अशोक अभी आया और अभी चला गया । भाई, मैं तुम्हारा वही पुराना सिनसीयर दोस्त हूँ । कोई चाहे कितना ही कहे, उसकी बात पर ध्यान देना मामूली आदमियों का काम है, तुम्हारा नहीं ।

प्र०—[जार्डिन सा होकर] अच्छा ! यह कहोगे ।

अ०—तुम सिर्फ संवाददाता हो तो क्या हुआ तुम में दुनिया को समझने की ताक़त है । दुनिया भर के अखबारों को देखते हो । न जाने कितनी बाते पढ़ते होंगे । लेकिन तह तक पहुँचने की ताक़त उसीकी है सकती है जिसने तुम्हारी तरह इतना पढ़ा है । मैं तो मज़ाक में तुमसे न जाने क्या क्या कह देता हूँ लेकिन दर असल पूछा जाय तो मैं तुम्हारी बराबरी नहीं कर सकता, मुसिफ हो गया तो क्या ।

प्र०—आज तो बड़ी बाते ज्ञाड़ रहे हैं ।

अ०—नहीं पते की बातें कहता हूँ भाई । मुझे इस बात का प्राइड है कि मुझे तुम्हारा जैसा दोस्त मिला । यहाँ से मैं निकल जाऊँ और मजाल कि तुम्हारे पास न ठहरूँ ।

प्र०—भाई, वह दुन्हारी कृपा है !

अ०—किसना मैं डौक कह नहीं सकता ! ऐसी कठिन जवान बोलते हो भाई ! अच्छा तो किर लिखना ।

प्र०—लिखना कैसा, मैं खुद आऊँगा वह देखने के लिए कि उपा की माँ की तरीक्यत कथा सचमुच ख़राब है !

अ०—हाँ, आने की तारीख लिखोगे तो इश्यन पर आ जाऊँगा । अच्छा भाई चला । गुडबाई ।

[प्रस्त्यान]

प्र०—[हाथ उठा देता है । सोचते हुए लॉट करो] उपा में वह कैची अधिष्ठिता ! [इकार रह] उपा ।

[उपा का प्रबंध साधारण बच्चों में]

उ०—कहिए ।

प्र०—[उपा को दब कर आइर्वर्स से] अरे उपा, वह क्या है, उम्हे यह हो क्या गया है ?

उ०—[सख्ती में] हुँछ नहीं । वह साधारण [साझी सुरक्षा अब बड़ी अच्छी लगने लगी है ।

प्र०—क्या तुमने कोई नगा किया है ?

उ०—नहीं, ब्रह्म नगा उत्तर गया है ।

प्र०—मैं तो हुँछ समझा नहीं ! आज जा दुन्हारा वह व्यवहार अच्छा नहीं रहा ब्रह्मोक के लाय !

उ०—नैने उचित ही व्यवहार किया । बादे भूल हुई हो तो क्या चाहती है । [हाथ जोड़ती है ।]

प्र०—उषा, क्षमा चाहती हो ? मुझसे ? मैंने तो आज तक यह सब्द तुमसे सुना ही नहीं। व्यग्य मत करो।

उ०—ओह, मैं तुम पर व्यंग करूँगी ? तुम कितने महान् हो, मैं अभी तक यह नहीं समझ सकी। मैंने माँ के विषय में जो भूठ बात कही थी उसकी भी क्षमा दो। तुम उदार हो, चरित्रवान् हो, मैं तुम्हें पाकर……..।

प्र०—[हँसते हुए] कितनी दुखी हो ! अच्छा उषा, दुखी ही रहो पर ये अपनी दवाइयाँ तो लो। [दवा की तरफ इशारा करता है।]

उ०—[दवाओं को फेककर] अब मुझे इनकी आवश्यकता नहीं।

प्र०—[आश्चर्य से] मैं समझ नहीं रहा हूँ उषा, यह तुम क्या कह रही हो ? यह शीघ्र परिवर्त्तन !

उ०—शीघ्र ! कहिए कितनी देर में परिवर्त्तन ! [स्मरण कर] आह, राजे, तुमने मेरी आँखें……।

प्र०—राजे ? यह क्या कह रही हो ?

उ०—कुछ नहीं, मेरी एक प्रार्थना मानोगे ?

प्र०—[प्रसन्नता से] कैसी प्रार्थना ?

उ०—केवल एक प्रार्थना ?

प्र०—कौन-सी ?

उ०—राजेश्वरी देवी के साथ उनकी वहिन की रक्षा करने के लिये जवलपुर चलो।

प्र०—कैसी वहिन ?

उ०—उनकी बहिन कुमुद पानी में हूब गई थीं । किसी तरह से वे बचाई जा सकी हैं । इस समय उनकी परिचर्या की आवश्यकता है । वे मृत्यु-शैया पर हैं । यह देखो समाचार । [समाचार पत्र देती है ।] यह पढ़ा कि नहीं ।

प्र०—[समाचार पढ़कर चिता से] आह, इनमें तुम्हारी सखी की बहिन है ? तब तो मैं ज़रूर जाऊँगा, भीख माँग कर भी जाऊँगा । तुम भी चल, सको तो चलो । आह ! बेचारी कुमुद !

उ०—भीख न माँगनी पड़ेगी । मैं गृहलक्ष्मी जो हूँ ।

प्र०—गृहलक्ष्मी ।

उ०—हाँ, गृह की लक्ष्मी ! जादू के ज़ोर से जितने रुपये कहो अभी निकाल सकती हूँ । दस, बीस, पचास, सौ, दो सौ ।

प्र०—बस ?

उ०—और मान-पत्र भी दे सकती हूँ ।

प्र०—कैसा मान-पत्र ?

उ०—अच्छा, हँसी का समय नहीं है । मोतिहारी के नागरिक आप को मान-पत्र देना चाहते हैं । आपने बिहार के पीड़ित किसानों की रक्षा की थी न ? साथ में दो सौ रुपये भी मेजे हैं । यह देखिए कूपन । [कूपन देती है ।]

प्र०—[कूपन देखते हुए] खैर, मान-पत्र की आवश्यकता तो मुझे है नहीं । ये दो सौ रुपये जबलपुर जाने में

अवश्य सहायक होंगे । इस समय तो राजे की वहन.....अच्छा तो मैं जाऊँ ?

उ०—हाँ, राजे के पास जाओ । उसे सुचित कर दो कि हम दोनों भी साथ चल रहे हैं । शीघ्र जाओ, नहीं तो शायद वह अकेली ही चल दे । उसके मकान का नम्बर है ११, वैलिंगडन रोड । तब तक कहो तो मैं तुम्हारा संवाद पूरा कर दूँ—

प्र०—मेरा सवाद तुम पूरा करोगी उषा ! उसका प्रबन्ध मैं कर लूँगा । कष्ट मत करो । अच्छा तो मैं जाता हूँ । [शीघ्रता से जाता है ।]

[उषा संवाद को पूरा करने के लिए टेलुल दर बैठ जाती है और झोर से पढ़ती है —

आहत स्त्री पुरुषों का लोमहर्षक चीत्कार !!

विहटा । १८ जुलाई—अभी तक की ड्रेन-दुर्घटनाओं में सब से भयानक वह है जो पटना के समीप विहटा नामक स्थान में १७ वीं तारीख की यात्री को घटी । पंजाव हावड़ा एक्सप्रेस जो पचास मील के बीच से जा रही थी, अचानक विहटा के समीप उलट गई । तीन सौ यात्री घायल हुए । सौ की तो मृत्यु ही हो गई । ऐ जिन रास्ते से टेढ़ा होकर नीचे गिर पड़ा जैसे कोई दैत्य ढोकर खाकर बैठ गया हो । चार-पाँच डिब्बे चूर-चूर हो गये । चारों ओर हाहाकार मचा हुआ है । कोई-कोई यात्री तो अंग-विहीन हो गये । एक व्यक्ति के दोनों हाथ कट गए । उसकी नव-विवाहिता पत्नी को भी चोट लगी । किन्तु वह

साधारण है। पर उसे जो मानसिक चोट लगी है वह उसकी शारीरिक चोट से कितनी भयानक है……… !

उ०—[झपर हृष्टि कर करुणाव्वजक शब्दों में कहती है—] और नुस्खे जो मानसिक चोट लगी है वह उसकी शारीरिक चोट से कितनी भयानक है !!!

पटाक्षेप
